

# RITRATT BI STORJA WARAJH ... 30 SENA ILU

Kitba ta' Charles Debono

**H**uwa fatt maghruf minn kulhadd illi s-Socjeta' taghna minn dejjem kienet benniena tad-dillettanti tal-festa u tad-dar t'Alla. Bosta huma x-xhieda ta' dan matul hajja bla waqfien ta' aktar minn 140 sena. Dan nghiduh minghajr ma nhallu barra s-sehem kbir u ewlieni li tat lill-poplu fin-nisga kulturali u soċjali ta' Beltna.

Niftakar qisu l-bieraħ meta lejn l-ahhar tas-snin sittin, eżattament fl-1969, hawn Malta kienet inqalghet kontroversja shiħa dwar Santa Katarina minn persuni li għoġobhom jinterpretaw kif deherilhom huma deċiżjoni ta' Ruma dwar il-kalendarju universali rivedut. Id-dehra tal-**Papa Ġwanni Pawlu II iqim u jbus ir-**



Nazzareno Gauci bil-kuruna tad-deheb .  
Ritratt mehud fil-Każin Beland qabel ma tpoġġiet fuq ras Santa Katarina. (Ritratt ġentilment mislul mill-familja Gauci).

**relikwija ta' ras u id Santa Katarina** li jinsabu miżmuma b'ghozza kbira mill-Patrijiet Ortodossi fil-Monasteru taghha fuq is-Sinaj ġabuli memorji ta' dak iż-żmien u għidt bejni u bejn ruħi: "Min jaf kemm tkażaw dawn it-talin jaraw lill-mexxej tal-Knisja Kattolika jagħmel dan il-ġest **ekumeniku** filwaqt li fid-diskorsi tiegħu jsemmi għal diversi drabi l-isem sabiħ ta' Santa Katarina u anke jitlob l-interċessjoni taghha".

Lura lejn is-sena 1969 u l-ferment kbir illi kien qam gewwa r-raħal taghna illi għal sekli shaħ zamm lill-qaddisa Lixandrina bhala l-patrana tiegħu. Lejha kienu jduru missirijietna fil-hemm u fit-tbatija tagħhom. Xhieda ta' dan hija l-purċissjoni penitenzjali ta' San Girgor li bosta storiċi fosthom **Zerafa**, jqisu li saret bhala turija ta' radd il-hajr lil Alla illi bl-interċessjoni ta' Santa Katarina heles lil pajjiżna minn xi flagell. L-istess knisja antika u storika illum imsejha ta' San Girgor imma ddedikata minn dejjem lil Santa Katarina hija xhieda hajja tad-devozzjoni ta' missirijietna lejn din l-Erojina Lixandrina. Ma setax jonqos għalhekk illi ahna nimitaw lil missirijietna mhux biss fl-imħabba taghna lejn din Omm iż-Żwieten imma wkoll f'xi haġa tangibbli.


Kienet is-sena 1971 meta tlett membri mill-Għaqda taghna, **Nazzareno Gauci (Disma), Carmelo Caruana u Ġanni Camilleri** fuq inizjattiva ta' l-istess Nazzareno Gauci, bdew jġibru minn fost il-membri l-oħra sabiex issir kuruna ġdida tad-deheb għal fuq ras l-istatwa ta' Santa Katarina. Aktar tard ingħaqad magħhom **Dun Ġużepp Xerri**. Il-ġbir aktar tard xtered fost il-poplu Żejtuni. Imma x-xitan daħħal denbu u ried jagħmel minn kollox biex din l-inizjattiva tisfratta. Xi bravi marru jsefsu f'widnejn l-Arċisqof Gonzi b'dak li kien qed isir u għalhekk fl-ewwel okkażjoni li l-Arċisqof kellu li jżur il-parroċċa taghna, jġigifieri għall-vista pas-torali, hataf hatfa lill-Arċipriet ta' dak iż-żmien Mons. P. Orland u qallu li mhux biss ma jridx qassisin jindahlu f'din l-attività, haġa li kellu dritt jagħmel, iżda li ma riedx li jsiru kuruni. **Hawnhekk ta' min jgħid illi dak iż-żmien kienu qed isiru opri simili f'parroċċi oħra dejjem bil-barka tiegħu.** Pero' fil-każ taghna agixxa mod ieħor u dan dejjem għaliex kien imxewwex minn xi bravi.

Il-ġbir baqa' sejjer anzi żdied. F'kemm ili ngħidlek il-kuruna ingabret, ġiet ordnata u nħadmet għand is-Sur Tarċisju Cassar. Hekk kif tlestiet il-kuruna ġie mġharraf l-Arċipriet u ntab biex jgħarraf b'dan lill-Arċisqof Gonzi u kif kien xieraq jitolbu permess biex il-kuruna titbierek u titpoġġa fuq ras Santa Katarina kif sar f'parroċċi oħra. Hawnhekk l-Arċisqof deher li kien biddel l-attitudni tiegħu u wiegħed lill-Arċipriet li kien ser jibgħatlu risposta ma' l-Arċisqof Gerada peress li l-festa kienet qrib hafna. Wasal il-ħadd ta' qabel il-festa meta tinħareġ l-istatwa minn ġon-niċċa, il-poplu daħal bi ħġaru fil-knisja filwaqt li r-risposta baqgħet ma waslitx. Wasal ukoll l-ewwel tridu u ir-risposta baqgħet ma waslitx, pero' il-ferment beda tiela'. L-aħħar ħans li kien fadal biex din iċ-ċerimonja ssir kien l-aħħar jum tat-tridu. Il-knisja imballata bin-nies kulhadd jistenna herqan il-mument li xtaq. Ġie intonat l-Innu "Catherinae vox Triumphum", wara l-Antifona u l-barka Sagramentali. Eżattament wara fis-sagrestija qamet kommozzjoni kbira għaliex l-Arċisqof kien daħak bil-poplu u baqa' ma tax it-twegiba tiegħu. Sadanittant kemm il-knisja minn barra kif ukoll it-toroq baqgħu mitfija.

F'daqqa waħda bħal leħna ta' berqa infetaħ berah il-bieb prinċipali tal-knisja u f'kemm ili ngħidlek l-istatwa ta' Santa Katarina ġiet merfugħa fuq l-idejn minn għadd kbir ta' Żwieten u maħruġa fuq iz-zuntier tal-knisja fost entuzjażmu li ftit konna rajna bħalu fil-festa. Minnufih inxtegħlu t-toroq kif ukoll il-knisja waqt li minn fost il-folla kbira li ngabret fuq iz-zuntier dehret tilma l-kuruna tad-deheb rigal mill-qalb tall-poplu Żejtuni lill-patrona tiegħu. Wara li l-kuruna ġiet imbiekka mill-qatt minsi Dun Karm Galea, ġie mressaq il-forċi biex il-promutur tal-kuruna Nazzarenu Gauci jitlea' jneħhi l-kuruna l-qadima u jpoġġi fuq ras Santa Katarina il-kuruna ġdida tad-deheb. Hawn il-Banda Beland, li dak inhar kien imiss is-sehem tagħha bil-marċ ta' l-aħħar tridu, sellmet lill-patrona tagħna bid-daqq tagħha fost briju kbir mill-partitarji numerużi u dilettanti. Wara l-istatwa ġiet imdaħħla mill-ġdid fil-knisja fost iċ-ċapċip tal-poplu. Kienet wirja verament mill-aqwa ta' għaqda fost il-poplu Żejtuni li halliet lill-istess awtoritajiet mistagħġba.

Kienet verament risposta ġenwina dik li kien ta l-Isqof Emanuel Galea, li kien jgħix fostna u kien iħoss il-polz tal-poplu Żejtuni, meta wara li l-kappillan tiegħu, il-mibki Dun Ġużepp Desira irrakkontalu x'kien ġara l-ġurnata ta' qabel bil-kuruna, dan bi tbiissima qallu "Sewwa għamlu".

Inizjattiva oħra importanti hafna mis-Socjeta' tagħna din id-darba flimkien mas-Socjeta' Santa Katarina taż-Żurrieq kienet petizzjoni iffirmata mill-Għaqdiet taż-



Kopja tat-Twegiba.

Żejtun u anke taż-Żurrieq kif ukoll minn bosta persuni prominenti miż-żewġ parroċċi li ntbgħatet lis-Sacra Congregatio Pro Cultu Divino ġewwa l-Vatikan fl-1972. It-twegiba għall-petizzjoni ġġib id-data ta' l-4 ta' Diċembru, 1972 bil-firma tas-Segretarju tas-Sacra Congregatio l-Arċisqof A. Bugnini. Is-sustanza tat-twegiba kienet li għalkemm il-kalendarju ma' jistax jiġi rivedut pero' johroġ b'mod l-aktar qawwi u ċar illi dak li riedu jagħmlu xi uħud fil-konfront tal-patrona tagħna Santa Katarina ġew miżmuma milli jagħmlu dan mill-istess kongregazzjoni tal-Kult Divin tal-Vatikan. Fil-fatt nafu kif il-kurja kienet qed tipprepara sabiex anke tneħhi l-quddiesa u l-uffizzjatura ta' Santa Katarina. Dan id-dokument żammhom milli jagħmlu dan. Nikkwota bit-Taljan mill-istess dokument "Infatti S. Caterina nei luoghi dove e' celebrata come Patrona o Titolare, puo essere celebrata con il grado di 'solennita': il che significa, con tutti gli onori liturgici di Messa e Ufficio". Mertu kbir ta' dan id-dokument kellu wkoll Dun Salv Farrugia.

Hekk il-membri tas-Socjeta' tagħna flimkien ma' devoti oħra tal-Verginella u Erojina Lixandrina reġgħu taw prova tal-impenn li missirijietna rawwmu ġewwa fina speċjalment fejn tidhol il-festa tal-patrona tagħna kemm mill-lat reliġjuż, li jiġi qabel kollox, kif ukoll mill-lat soċjali. Kull Belandist għandu jkun kburi b'dan.